



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

வெள்ளிக்கிழமை 05-09-2025



மாநில வருவாய் பாதுகாக்கப்பட வேண்டும்!

நாட்டில் உள்ள வரிகளை ஒருங்கிணைக்கப் போகிறோம் என்று சொல்லி ஒன்றிய அரசு, மாநிலங்களின் நிதி உரிமையைப் பறித்தது.

2017 ஆம் ஆண்டு ஜூலை 1 ஆம் தேதியன்று புதிய ஜி.எஸ்.டி. வரியை அறிமுகம் செய்தார்கள். 5 விழுக்காடு, 12 விழுக்காடு, 18 விழுக்காடு, 28 விழுக்காடு என்று நான்கு பிரிவுகளாக வரிகளைப் போட்டார்கள். 'கம்ப்யூட்டர் மெஷின் கன்பிப்யூஸ் ஆகியிருது' என்று இதனைத்தான் கோவைத் தொழில் அதிபர் ஒருவர் நிர்மலா சீதாராமனிடம் சொன்னார். இதற்காகவே அவர் தனியறையில் மன்னிப்புக் கேட்க வைக்கப்பட்டார்.

சரக்கு மற்றும் சேவை வரியால் அதிகம் பாதிக்கப்பட்டது மக்கள்தான். அடுத்ததாக பாதிக்கப்பட்டது மாநில அரசுகள். அதன் நிதி உரிமை பறிக்கப் பட்டது. மாநிலங்களுக்கு ஏற்படும் இழப்பை ஈடுசெய்வோம் என்று சொன்னார்கள். ஐந்து ஆண்டுகளுக்கு இழப்பீடு தந்தார்கள். அதையும் நிறுத்தி விட்டார்கள். இந்தக் கோரிக்கையை தமிழ்நாடு உள்ளிட்ட மாநிலங்கள் தொடர்ந்து சொல்லி வருகின்றன.

இந்த நிலையில் சரக்கு மற்றும் சேவை வரி விகிதத்தை இரண்டு பிரிவுகளாக ஆக்கிவிட்டது ஒன்றிய அரசு. இனிமேல் 5 விழுக்காடு, 18 விழுக்காடு ஆகிய இரண்டு பிரிவுகளின் கீழ் தான் வரிகள் விதிக்கப்படும். 12 விழுக்காடு, 28 விழுக்காடு என்று இருந்த இரண்டு பிரிவை நீக்கிவிட்டார்கள்.

சரக்கு மற்றும் சேவை வரியை எளிமைப்படுத்தப் போகிறோம் என்றும், பிரதமரின் தீர்மானம் பரிசு என்றும் இதற்கு விளக்கம் சொல்கிறது பா.ஜ.க. அந்தப் பொருள் விலை குறையும், இந்தப் பொருள் விலை குறையும் என்று ஊடகங்களுக்கு செய்தி கொடுத்து வருகிறார்கள். ஆனால் மாநில அரசுகள் இதனால் சந்திக்கும் நெருக்கடி குறித்து ஒன்றிய அரசு கவலைப்படவில்லை.

ஒன்றிய நிதி அமைச்சர் நிர்மலா சீதாராமன் தலைமையில் சரக்கு மற்றும் சேவை வரி (ஜி.எஸ்.டி.) கவுன்சில் கூட்டம் டெல்லியில் நடைபெற்றது. இதில் மாநிலங்கள், யூனியன் பகுதிகளின் நிதி அமைச்சர்கள் கலந்து கொண்டார்கள். இக்கூட்டத்தில் கலந்து கொண்ட தமிழ்நாடு நிதி அமைச்சர் தங்கம் தென்னரசு, "மாநில வருவாய் பாதுகாக்கப்பட வேண்டும்" என்ற கோரிக்கையை அழுத்தமாக வைத்துள்ளார்.

அதற்கு முன்னதாக 8 மாநில நிதி அமைச்சர்கள் தனியாக கூட்டம் நடத்தினார்கள். இக்கூட்டத்தில் தமிழ்நாடு, கேரளா, தெலங்கானா, கர்நாடகம், பஞ்சாப், மேற்கு வங்காளம், இமாசலப் பிரதேசம், அரியானா ஆகிய மாநில நிதி அமைச்சர்கள் பங்கேற்றார்கள். ஜி.எஸ்.டி. சீர்திருத்தம் காரணமாக ஏற்படும் இழப்பீட்டை ஈடுசெய்ய வேண்டும் என்று இம்மாநில முதலமைச்சர்கள் கோரிக்கை வைத்துள்ளார்கள்.

மக்களுக்கு அநியாய வரி போடுவதையும், அந்த வரியை மக்கள் ஒழுங்காகச் செலுத்துகிறார்கள் என்பதையும் பெரிய சாதனையாகச் சொல்வது பா.ஜ.க. அரசாகத்தான் இருக்க முடியும். இதில் என்ன பெருமை இருக்கிறது? வரியைக் குறைத்து விட்டதாகச் சொல்லும் பா.ஜ.க. அரசுதான், சில மாதங்கள் கழித்து, 'பார்த்தீர்களா? ஜி.எஸ்.டி. வரி வசூல் அதிகம் ஆகிவிட்டது' என்பதையும் பெருமையாகச் சொல்லும். விலை குறையப் போகிறது என்று இன்று சொல்பவர்கள், அதிக வரியை வசூலித்ததையும் சாதனையாகச் சொல்லத்தான் போகிறார்கள்.

பெரு நிறுவனங்களுக்கு ஆண்டுக்கு 1 லட்சம் கோடி ரூபாய்க்கு மேல் வரிச் சலுகைத் தள்ளுபடிகளை அறிவிக்கும் பா.ஜ.க. அரசு, ஜி.எஸ்.டி. வரி வசூலில் விழுக்காடுகளைக் குறைப்பதில் என்ன பெருமை இருக்க முடியும்?

மக்களுக்கு நேரடியாகச் சேவை செய்ய வேண்டிய கடமை மாநிலங்களுக்குத்தான் இருக்கிறது. மாநில அரசுகளிடம்தான் மக்கள் எதிர்பார்ப்பார்கள். அந்த மாநிலங்களுக்கு ஜி.எஸ்.டி. வரியால் பயனுண்டா? ஜி.எஸ்.டி. வரிப் பணம், மாநிலங்களுக்கு உரிய அளவில் பகிர்நீளிக்கப்படுகிறதா? ஜி.எஸ்.டி. தரும் அளவுக்கு இல்லாவிட்டாலும் குறைந்த அளவிலாவது தரப்படுகிறதா? ஏதுமில்லை.

ஜி.எஸ்.டி. - வரி விதிப்பு என்பதே மாநில அரசின் நிதி மூச்சுக்காற்றை நிறுத்தும் செயல்தான். இதனையும் தாக்குப் பிடித்து தமிழ்நாடு அரசு செயல்பட்டு வருகிறது. எந்த நிதியையும் முறையாக, முழுமையாக வழங்குவது இல்லை. மாநிலங்களின் நிதி உரிமையையும், நிதி பலத்தையும் சுரண்டியதுதான் ஜி.எஸ்.டி. ஆகும். மாநிலங்களை பங்காளிகளாக அல்ல, பகையாளிகளாக நடத்தி வருவதுதான் ஜி.எஸ்.டி. ஆகும். மாநில அரசுகளின் வருவாயைச் சிதைப்பதுதான் இதன் முக்கியமான நோக்கம் ஆகும்.

ஜி.எஸ்.டி.யால் என்னென்ன பொருள்கள் எவ்வளவு விலை உயர்கிறது என்று தமிழ்நாட்டு நாடாளுமன்ற உறுப்பினர்கள் சொன்னபோது, 'இறுதிச் சடங்கு நடத்துவதற்கு ஜி.எஸ்.டி. வரி விலக்கு' என்று 2022 ஆம் ஆண்டு பதில் அளித்தவர்தான் நிதி அமைச்சர் நிர்மலா சீதாராமன். ஒன்றிய நிதி நிலை அறிக்கையில் தமிழ்நாட்டுக்கு எந்த நிதியும் இல்லை. இதைப் பற்றிக் கேட்டபோது, "மாநிலங்களுக்கு 1.50 லட்சம் கோடியை வட்டியில்லாத கடனாகத் தந்திருக்கிறோமே, இது போதாதா?" என்று கேட்டவர்தான் நிதி அமைச்சர் நிர்மலா சீதாராமன். இப்படிப்பட்டவர்கள் கையில் நிதி மூலதனம் சிக்கி சின்னாபின்னம் ஆகிக் கொண்டிருக்கிறது.

கடந்த ஆண்டு ஒன்றிய அரசு தாக்கல் செய்த நிதிநிலை அறிக்கையில் தமிழ்நாடு என்ற பெயரே இல்லை. ஆந்திராவின் பெயர் ஐந்து இடத்தில் இருந்தது. பீகாரின் பெயர் ஐந்து இடத்தில் இருந்தது. மேற்கு வங்கம் ஒரு இடத்தில் வந்தது. நிதி நிலை அறிக்கையில் தமிழ்நாடு என்ற பெயரே இல்லை. இத்தகைய சூழலில்தான் மாநில அரசை நடத்தி வருகிறார் முதலமைச்சர் அவர்கள்.

இந்த நிலையில் வரிச் சீர்திருத்தம் செய்வதை விட முக்கியமான நிதிச் சீர்திருத்தம் தேவை. ஒன்றிய - மாநில அரசுகளுக்கு இடையிலான நிதிப் பகிர்வு குறித்த பேச்சுவார்த்தையை ஒன்றிய பா.ஜ.க. அரசு தொடங்க வேண்டும்.



இங்கிலாந்து அமைச்சர்

திருமதி கேத்தரின் வெஸ்ட்டுடன் - முதல்வர் மு.க.ஸ்டாலின் சந்திப்பு!

பல்வேறு துறைகளில் தமிழ்நாடு - இங்கிலாந்து ஒத்துழைப்புக்கான வாய்ப்புகள் குறித்து விவாதித்தார்!

சென்னை, செப். 5 - முதலமைச்சர் மு.க.ஸ்டாலின் அவர்கள் 3.9.2025 அன்று TN RISING ஐரோப்பிய பயணத்தின் இரண்டாம் கட்டத்தில், இங்கிலாந்து நாட்டின், லேண்டன் நகரில் உள்ள வெளியுறவு, காமன்வெல்த் மற்றும் மேம்பாட்டு அலுவலகத்தில், இங்கிலாந்து அமைச்சர், நாடாளுமன்ற துணை செயலாளர் (இந்தோபசிபிக்) கேத்தரின் வெஸ்ட் அவர்களை சந்தித்து, பல்வேறு துறைகளில் தமிழ்நாடு இங்கிலாந்து ஒத்துழைப்புக்கான வாய்ப்புகள் குறித்து விவாதித்தார்.

இந்தச் சந்திப்பின்போது, இந்தோபசிபிக் பகுதிகளில் பொருளாதார ரீதியாக மட்டுமல்லாமல், பசுமைப் பொருளாதாரத் தலைமை, கல்வி, ஆராய்ச்சி மற்றும் மீள்தன்மை கொண்ட கடல்சார் இணைப்பு போன்ற துறைகளில் தமிழகத்தின் பங்கினையும், மின்சார இயக்கம், புதுப்பிக்கத்தக்க எரிசக்தி, ஐடி சேவைகள் மற்றும் உற்பத்தி ஆகியவற்றில் தமிழ்நாட்டின் வலிமையையும் எடுத்துரைத்தார். மேலும், வர்த்தகம் மற்றும் முதலீட்டு கூட்டாண்மை மூலம் இந்தத் துறைகளில் அதிக அளவிலான இங்கிலாந்து நாட்டின் பங்களிப்பையும் கோரினார்.



உயர்கல்வி, திறன் மேம்பாடு மற்றும் காலநிலை ஒத்துழைப்பில் இங்கிலாந்து தமிழ்நாடு உறவுகளை வலுப்படுத்துவது குறித்தும் விவாதிக்கப்பட்டது. பசுமை ஹைட்ரஜன், சூரிய சக்தி மற்றும் காற்றாலை ஆற்றல் ஆகியவற்றில் உலகளாவிய அளவில் தமிழ்நாடு முன்னணி மாநிலமாக விளங்குவதாக தமிழ்நாடு முதலமைச்சர் அவர்கள் எடுத்துக் கூறினார். மேலும், காலநிலை மாற்ற உத்திகளில்

இணைந்து செயல்படுவது குறித்தும் விவாதித்தனர்.

கலாச்சார மற்றும் புலம்பெயர் தொடர்புகளை விரிவுபடுத்துவதற்கான வாய்ப்புகள் குறித்தும், தமிழ்நாட்டின் கடலோர நிலையைப் பயன்படுத்தி கடல்சார் ஒத்துழைப்பு குறித்தும் ஆலோசனை மேற்கொண்டார்.

இச்சந்திப்பு தமிழ்நாடு முதலமைச்சர் அவர்களின் இங்கிலாந்து பயணத்திற்கு மேலும் வலுவூட்டும். ஏனெனில், ஏற்கனவே விண்வெளி, கடல்சார் நுண்ணறிவு, புதுப்பிக்கத்தக்கவை, ஜவுளி மற்றும் வடிவமைப்பு கல்வி ஆகியவற்றில் பல புரிந்துணர்வு ஒப்பந்தங்கள் கையெழுத்தாகியுள்ளன என்பது குறிப்பிடத்தக்கது.

இச்சந்திப்பின்போது, தொழில், முதலீட்டு ஊக்குவிப்பு மற்றும் வர்த்தகத்துறை அமைச்சர் டி.ஆர்.பி.ராஜா, முதலமைச்சரின் முதன்மைச் செயலாளர் டாக்டர் பு. உமாநாத், தொழில், முதலீட்டு ஊக்குவிப்பு மற்றும் வர்த்தகத்துறை செயலாளர் வி.அருண் ராய், தமிழ்நாடு தொழில் வழிகாட்டி நிறுவனத்தின் மேலாண்மை இயக்குநர் மற்றும் தலைமை செயல் அலுவலர் மருத்துவர் தாரேஸ் அகமது மற்றும் அரசு உயர் அலுவலர்கள் உடனிருந்தனர்.

ஜி.எஸ்.டி. வரி குறைப்பு:

பிரதமர் மோடி அரசின் 8 ஆண்டுக்கால தூக்கம் தற்போதுதான், தெளிந்துள்ளது!

காங்கிரஸ் தலைவர் மல்லிகார்ஜுன கார்கே விமர்சித்துள்ளார்!

புதுடெல்லி, செப்.5- ஜி.எஸ்.டி.வரி குறைப்பால் பிரதமர் மோடி அரசு 8 ஆண்டுக்கால தூக்கம் தற்பொழுதுதான் தெளிந்துள்ளது என்று காங்கிரஸ் கட்சித் தலைவர் மல்லிகார்ஜுன கார்கே விமர்சித்துள்ளார்.

இதுகுறித்து மல்லிகார்ஜுன கார்கே வெளியிட்ட சமூக வலைத் தளத்தில், ஜி.எஸ்.டி. வரி விகிதங்களை எளிமையாக்க 8 ஆண்டு களுக்கு மேலாக காங்கிரஸ் கட்சி வலியுறுத்தி வருவதாக கூறினார். ஒரேநாடு ஒரே வரி என்று சொன்ன மோடி அரசு, மாறாக 9 வகையான வரிகளை அறிமுகப்படுத்தியதை



சுட்டிக்காட்டினார். ஜி.எஸ்.டி. வரி சிக்கல்களால் சிறு தொழில்கள் மிகப்பெரிய அளவில் பாதிக்கப்பட்டுள்ளதாக குறிப்பிட்ட கார்கே, மாதந்தோறும் ஜிஎஸ்டி வரி வசூ

லில் சாதனை படைத்ததாக பெருமையாக கூறும் ஒன்றிய அரசு, அந்த பணம் சாமானிய மக்களிடம் இருந்து மிகப்பெரிய தொகையாக வரியாக சுரண்டியதை மறக்க வேண்டாம் என கூறியுள்ளார். 8 ஆண்டுகள் ஆழ்ந்த தூக்கத்தில் இருந்து மோடி அரசு, இறுதியாக விழித்துக்கொண்டு ஜி.எஸ்.டி. வரி விகிதங்களை மாற்றியுள்ளதாக குறிப்பிட்டார். ஜிஎஸ்டி வரி புதிய மாற்றங்கள் காரணமாக, அடுத்த 5 ஆண்டுகளுக்கு மாநிலங்களுக்கு இழப்பீடு வழங்க வேண்டும்

இவ்வாறு மல்லிகார்ஜுன கார்கே குறிப்பிட்டுள்ளார்.

இராயபுரம் ஆர். ஏகாம்பரம் இல்ல மணவிழா வரவேற்பு!

சென்னை, செப்.5- சென்னை வட்டக்கு மாவட்டம், இராயபுரம் கிழக்குப் பகுதி 51 (அ) வட்டம், தொழிலாளர் அணி பகுதி அமைப்பாளர் ஆர்.ஏகாம்பரம் - லலிதா ஆகியோரின் புதல்வி ஈ.கலைவாணி-பி.மணி கண்டன் ஆகியோரின் மணவிழா நேற்று (4.9.2025-வியாழக்கிழமை) காலை 7.30 மணிக்கு திருவொற்றி யூரில் உள்ள வடிவுடையம்மன் கோயிலில் நடைபெற்றது. தொடர்ந்து மணவிழா வரவேற்பு நிகழ்ச்சி இன்று (5.9.2025-வெள்ளிக்கிழமை) மாலை 6 மணிக்கு இராயபுரம், செட்டித் தெருவில் அமைந்துள்ள ஜெய் பேலஸில் நடைபெறுகின்றது.

தமிழகத்தில் மழைக்கு வாய்ப்பு!

சென்னை, செப்.5- மேற்கு திசை காற்றின் வேக மாறுபாடு காரணமாக 7ந்தேதி வரை தமிழகத்தில் ஓரிரை இடங்களிலும், புதுவை மற்றும் காரைக்கால் பகுதிகளிலும் இடி, மின்னலுடன் கூடிய, லேசானது முதல் மிதமான மழை பெய்யக்கூடும். 8ந்தேதி தமிழகத்தில் ஒருசில இடங்களிலும், புதுவை மற்றும் காரைக்கால் பகுதிகளிலும் இடி, மின்னலுடன் கூடிய லேசானது முதல் மிதமான மழை பெய்யக்கூடும். ராமநாதபுரம், சிவகங்கை, புதுக்கோட்டை, தஞ்சாவூர், திருவாரூர் மற்றும் நாகப்பட்டினம் மாவட்டங்களில் ஓரிரை

இடங்களில் கனமழை பெய்ய வாய்ப்புள்ளது. 9ந்தேதி தமிழகத்தில் ஒருசில இடங்களிலும், புதுவை மற்றும் காரைக்கால் பகுதிகளிலும் லேசானது முதல் மிதமான மழை பெய்யக்கூடும். கோயம்புத்தூர் மாவட்டத்தின் மலைப்பகுதிகள், நீலகிரி மற்றும் தேனி மாவட்டங்களில் ஓரிரை இடங்களில் கனமழை பெய்ய வாய்ப்புள்ளது. 10ந்தேதி தமிழகத்தில் ஒருசில இடங்களிலும், புதுவை மற்றும் காரைக்கால் பகுதிகளிலும் லேசானது முதல் மிதமான மழை பெய்யக்கூடும் என்று வானிலை ஆய்வுமையம் தெரிவித்துள்ளது.

8 ஆண்டுகள் தாமதத்திற்கு பிறகு வரி மாற்றப்பட்டுள்ளது பீகார் தேர்தலையொட்டி ஜி.எஸ்.டி. வரி மாற்றம்! ஒன்றிய முன்னாள் நிதி அமைச்சர் ப.சிதம்பரம் விமர்சனம்!



புதுடெல்லி, செப்.5- 8 ஆண்டுகளாக மக்களை கசக்கிப் பிழிந்து விட்டுத் தற்போது ஜி.எஸ்.டி. வரியை ஒன்றிய அரசு குறைத்துள்ளதாக முன்னாள் ஒன்றிய அமைச்சர் ப.சிதம்பரம் விமர்சித்துள்ளார்.

மதுரை விமான நிலையத்தில் செய்தியாளர்களிடம் பேசிய ப.சிதம்பரம், ஜி.எஸ்.டி. வரி விகிதங்களை மாற்ற

வேண்டும் என 8 ஆண்டுகளாக எதிர்க்கட்சிகள் வலியுறுத்தி வந்ததாகவும் அப்போதெல்லாம் ஒன்றிய அரசு செவி சாய்க்கவில்லை என்றும் தெரிவித்தார். ஜி.எஸ்.டி. வரி விகித குறைப்புக்கு என்ன காரணம்? நாட்டின் வளர்ச்சி மந்தமாக இருப்பதா? பீகார் தேர்தலா? என்றும் ப.சிதம்பரம் கேள்வி எழுப்பியுள்ளார்.



பள்ளிக்கல்வித்துறை அமைச்சர் அன்பில் மகேஸ் பொய்யாமொழி 02.09.2025 அன்று திருச்சிராப்பள்ளி கே.கே.நகர் பகுதியில் தரம் உயர்த்தப்பட்டுள்ள மாநகராட்சி அரசு மேல்நிலைப் பள்ளியில் தரம் உயர்த்தப்பட்டுள்ளதற்கான துவக்க விழாவில் கலந்துகொண்டு தொடங்கி வைத்தார். இந்நிகழ்வில், திருச்சிராப்பள்ளி கிழக்கு சட்டமன்ற உறுப்பினர் எஸ்.இனிகோ இருதயராஜ், மாநகர செயலாளர் - மண்டல தலைவர் மதிவாணன், முதன்மைக் கல்வி அலுவலர் திருமதி. கிருஷ்ணப்பிரியா, பகுதி செயலாளர் மணிவேல், மாமன்ற உறுப்பினர்கள் மலர்விழி, பொற்கொடி, அரசத்துறை உயர் அலுவலர்கள் மற்றும் பொதுமக்கள் கலந்து கொண்டனர்.